

DMUGH

Ta' GUZE' CHETCUTI

Dmugh,
 bħal nida safja
 li tfawwar mill-qalb,
 int ir-ruħ ittaffi
 mit-toqol ta' l-imrar.
 Habib tal-bniedem
 mill-ewwel nifs tal-ħajja
 sar-raqda tal-mistrieħ
 fil-ksieħ ta' qabar,
 int lill-bniedem turih
 li dak li hu tad-dinja
 mhuwiex ħlief frugħa w qerq.
 Il-passjoni u l-pjačiri,
 l-imħabba wit-tgawdija,
 il-ferħ u l-illużjoni,
 kollha jisfaw fix-xejn,
 kollha jintemmu
 fl-ilma safi tal-faraġ u tad-dmugh.

Dmugh,
 magħsur minn qalb imwegġgħa,
 fik tiġbor l-aqwa poezija
 li ma toħroġx
 mill-pinna ta' l-akbar poeta,
 il-poezija safja
 tan-niket u l-uġiħ.
 U dik il-poezija
 fiha seħer li jiġbidna :
 mill-moħħ marid u tqil
 twarrab il-ħsibijiet
 li jgħakksu 'l ruhna bl-ghira u l-mibegħda
 l-istess bħad-dawl ħanin tal-qamar
 li jnaddaf mis-šħab u č-čpar
 il-wiçç tas-sema.
 Dmugh,
 int kont il-ħabib tiegħi
 fil-ferħ, fil-mard, fit-tama
 li ma seħhitx : fuq it-tiġrif ta' qalbi

ħabbatt bħall-mewġ tal-baħar
 fl-imghoddi minsi, u għadek thabbat
 u hekk tibqa' thabbat
 ma' kull jum li jfiġġ.
 Jien w int hekk nibqgħu
 ħbieb ta' dejjem.

L-ISBAH POEZIJA

Ta' GUZI ABELA

(Issa żmien ma fadalx
 biex nikteb poezija :
 ġa saru t-tmienja u nofs,
 u ftit minuti oħra rridu ninzlu
 għat-talb ta' filgħaxija).

Mulej, taf x'kont qed naħseb,
 u taf x'wassalni noqgħod hawn bil-qiegħda
 biex nikteb poezija...
 Imm'issa għajnejja
 imfawra bid-dmugh,
 u ħsibijiet mriegħda.

Biex nikteb poezija...
 il-għanja ii stennejt għal bosta snin,
 U l-lum għax waslet
 sabitni għalgharrieda
 Din setgħet kienet l-isbaħ poezija.

Il-għanja li nissilt u qatt ma twieldet.
 Ġrali bħal omm żagħżugħa
 li nisslet tarbija,
 u għax ma stennithiex tilfitha kmieni,
 bla ħadd ma tbişsem lit-tarbija čkejna,
 bla ħadd intebaħ għada x'setgħet tkun.

U mietet it-tarbija qabel twieldet,
 u ħasset żewġ idejn, xi ħadd qiegħed iżommha :
 u għarfet 'l Alla qabel m'għarfet 'l ommha.